



# “የሚሊዮኖች ድምጽ ለመሬት ባለቤትነት ዘመቻ”

ግርማ ሞገስ (girmamogesel@gmail.com)

ሰኞ መጋቢት 1 ቀን 2006 (Monday, March 10, 2013)

ይኸን ጽሑፍ እንድጽፍ ያነሳሳኝ ዐርብ የካቲት 28 ቀን (March 7, 2014) አንድነቶች “የሚሊዮኖች ድምፅ ለመሬት ባለቤትነት” የሚል ህዝባዊ ንቅናቄ (ህዝባዊ ሰላማዊ ዘመቻ) በ14 ከተሞች {አዲስ አበባ፣ ደሴ፣ አዋሳ፣ አዳማ/ናዝሬት፣ መቀሌ፣ ደብረታቦር፣ ደብረ ማርቆስ፣ ድሬ ደዋ፣ ጅንካ፣ ቁጫ፣ አሰሳ፣ ነቀምት፣ ለገጣፎ፣ እና በተጓዳኝ ከተሞች ወልዲያ፣ ጋምቤላ፣ ም/አርማጨሆ(አብርሃ ጅራ)} እንደሚያደርጉ ማሳወቃቸው ነው። መግለጫቸውን እንዳነበብኩ ዘመቻው ለታሪካችን፣ ለተያያዘነው የነፃነት ትግል እና አይኖችን ለተከልከበት የዴሞክራሲ ሽግግር የሚሰጣቸው ጠቀሚታዎች አሉ? የሚሉትን ጥያቄዎች አንስቼ ጥቂት ከራሴ ጋር ከተነጋገርኩ በኋላ ለዘመቻው ድጋፌን በመስጠት እና አንድነቶችን በማበረታት ተሳትፎን እንድንገልጽ ህሊናዬ የግድ አለኝ። ስለዚህ የዚህ ጽሑፍ ግብ ዘመቻው የህውሃት/ኢህአዴግን የመሬት ባለቤትነት ፖሊሲ ለማሻሻል ብሎም ዛሬ በኢትዮጵያ የምርጫ ፓርቲዎች የሚያካሂዱትን የነፃነት ትግል እና ኢትዮጵያ ወደ ዴሞክራሲ ለመሸጋገር የምታደርገውን ጥረት በማገዝ ረገድ ሊሰጥ የሚችለውን ጥቅም መመርመር ነው።

ታሪካችን እንደሚያመለክተው በዘውዳዊው ስርዓት የኢትዮጵያ መሬት ባለባቶች ነገስታቱ ነበሩ። የ1966 ዓ.ም. ህዝባዊ አብዮት ጉልታዊውን ስርዓት ቢገረስስም የኢትዮጵያን ህዝብ የመንግስት ስልጣን ባለቤት ማድረግ ስላልቻለ ሽብርተኛው አምባገነን መንግስቱ ኃይለማርያም (ደርግ) እራሱን አዲሱ የኢትዮጵያ መሬት ባለባት (ባለባት) አድርጎ ሾመ። በ1983 ዓ.ም. ደግሞ ህውሃት/ኢህአዴግ በወታደራዊ ኃይል (ሌላ ሽብር) ደርግን አስወግዶ የኢትዮጵያን የመንግስት ስልጣን እና የመሬት ባለቤትነት ጠቅልሎ በእጁ አስገባ።

የመሬት ባለቤትነት ለአምባገነኖች የፖለቲካ ኃይል ምንጭ ነው። ሃቀኛው ባለቤት ህዝብ ነው። ይሁን እንጂ አምባገነኖች በጉልበት የመሬት ባለቤት መሆናቸው የኢትዮጵያ የተፈጥሮ ሃብት ባለቤትም ያደርጋቸዋል። ይህ የፖለቲካ ኃይል ምንጭ ከሌሎች የፖለቲካ ኃይል ምንጮች ጋር ተዳምሮ የህዝባቸውን የፖለቲካ ጸባይ ለመቆጣጠር (በፍራቻ መግዛት) ያስችላቸዋል። ህውሃት/ኢህአዴግ ደግሞ የመሬት ባለቤትነቱን የጎሳ ፖለቲካ ስለቀባው ህዝብን ከፋፍሎ ለመግዛት የሚያስችል ተጨማሪ የፖለቲካ ኃይል (የፖለቲካ አቅም) መንጭቶላታል።

የህውሃት/ኢህአዴግ መንግስት መሬት ፖሊሲ በበርካታ ክልሎች መፈናቀል እና አለመረጋጋት ፈጥሯል። ለዚህ ችግር ዋናኛ ምንጭ የህውሃት/ኢህአዴግ የጎሳ ፖለቲካ የተቀባው የመሬት ፖሊሲ ነው። ሌላ ቋንቋ ተናጋሪ ወደ አገርህ ሂድ ተብሏል። ተፈናቃዩ ሃብቱን ንብረቱን ተዘርፏል። ይኸን ወንጀል የፈጸሙት የክልል ሹማምንት ዛሬም ለፍርድ አልቀረቡም። ንብረታቸውን ተዘረፍው የተፈናቀሉ ዜጎችም እስከዛሬ ካሳ አልተከፈላቸውም። እስቲ ይሁን ብለው በነበሩበት መኖር የቀጠሉት ሌላ ቋንቋ ተናጋሪዎች የሚኖሩት በስጋት ነው። በአገርህ በስጋት እንድትኖር የሚያደርግህ የመሬት ፖሊሲ እንዲሻሻል ህዝቡ እንዲጠይቅ ለማድረግ ሰላማዊ ትግል ዘመቻ ካላደረግህ ለምን ልትዘምት ነው? ስለዚህ የመሬት ፖሊሲ እንዲሻሻል ሰላማዊ ትግል ዘመቻ ማድረግ (መታገል) ለመብት መከበር የሚደረግ ሰላማዊ ትግል እንጂ ህውሃት/ኢህአዴግ እንደሚለው “ህገ-መንግስት ለመጣስ” ወይም “ልማትን ለማሰናከል” የሚደረግ ሁከት አይደለም። ህውሃት/ኢህአዴግ ስለ “ህገ-መንግስት መጣስ” እና ስለ “ልማት መሰናከል” የሚለፍፈው ህዝብን አሸማቅ በፍራቻ ለመግዛት ነው። እንደ እኔ ከሆነ ደግሞ ከባቡር ሃዲዱ መዘርጋትም ሆነ ከስኳር ፋብሪካ መተከል በፊት ህዝብ በአገሩ በነፃነት ተንቀሳቅሶ በመረጠበት አካባቢ ኑሮውን መስርቶ ካለስጋት የመኖር መብቱን የማክበር እና የማስከበር ግዴታ የኢትዮጵያ ህዝብ ብቻ ሳይሆን የአለም ህዝብም እምነት ነው። ዓለም አቀፋዊ ህግ ነው።

የህውሃት/ኢህአዴግ መንግስት መሬት ፖሊሲ በቡድን እና በግለሰብ መብቶች መካከል ሊኖር የሚገባውን ቅደም ተከተል ፍትሃዊ በሆነ መንገድ አያስተናግድም። በምድረ ኢትዮጵያ ግለሰባዊ መብት ሳይከበር የቀድሞውም ሆኑ የዛሬው ጠቅላይ ምንስቴር እየተካሄደ ነው የሚሉት የዴሞክራሲ ስርዓት ግንባታ ሙሉ በሙሉ ፊደል ነው። የግለሰብ መብት መከበር ለዴሞክራሲ ስርዓት ግንባታ ቅድመ ሁኔታ ነው።

ህውሃት/ኢህአዴግ የገጠር መሬትን የፖለቲካ መጠቀሚያ በማድረግ የስልጣን ዘመኑን አራዝሟል። በየአምስት አመት በሚደረገው አገራዊ እና ክልላዊ ምርጫ በገጠር የሚኖረውን አርሶ እና አርብቶ አደር የምርጫ ፖለቲካ ጸባይ ሲቆጣጠርበት (በፍራቻ ተቃዋሚ እንዳይመርጥ ሲያደርግ) ቆይቷል። ህውሃት/ኢህአዴግን ያልመረጠ ከመሬት ይፈናቀላል። የመሬት ማዳበሪያ አያገኝም፣ የተሰጠው መሬት ይቀነስበታል የሚሉትን እና ተመሳሳይ ማስፈራሪያዎች ናቸው የፖለቲካ ጸባይ መቆጣጠሪያ ሽብርተኛ ፕሮፖጋንዳዎቹ። በምርጫ ዝግጅት ሰሞን እነዚህን

የሹብር ፕሮፖዛንዳዎች በካድሬዎች አማካኝነት በማናፈስ የገጠሩ ኗሪ በፍራቻ ለነፃነቱ ሳይሆን ለህውሃት/ኢህአዴግ ስልጣን ዘመን መራዘም እንዲመርጥ ሲያደርገው ቆይቷል። ስለዚህ “የሚሊዮኖች ድምፅ ለመሬት ባቤትነት” ዘመቻ የገጠሩን ዜጋ የራሱ ነፃ አውጭ እንዲሆን እና በምርጫ 2007 ከፍራቻ ነፃ ወጥቶ ለነፃነቱ ይበጃኛል ያላቸውን ተቃዋሚ ፓርቲዎች እንዲመርጥ ያበረታታል።

በቅርቡ ተግባራዊ የተደረገው የከተማ መሬት ፖሊሲም እንደዚሁ የከተማ ኗሪውን የፖለቲካ ጸባይ ለመቆጣጠር (ከተማውን ፈሪ በማድረግ) የተቀየሰ አዲስ የህውሃት/ኢህአዴግ የፖለቲካ ኃይል ምንጭ ነው። እንግዲህ የከተማ መሬት የመንግስት ከሆነ ህውሃት/ኢህአዴግን የሚቃወም የቤት ባለቤት መሬቱ የመንግስት ስለሆነ እቤትህን አንስተህ የፈለክበት ሂደት ልትባል ትችላለህ። ይኼን ፖሊሲ ሳስታውስ ሁልጊዜ በአእምሮዬ የሚመጡ እና መልስ ያላገኘሁላቸውን ጥያቄዎች ላንሳ። ሰው ሲሞትስ? እሬሳ ለመቅበር የሚችሉ ቤተሰብ ከመንግስት በሊዝ (Lease) መሬት ማግኘት አለበት ማለት ነው? ወይንስ እያንዳንዱ ዜጋ ቀደም ብሎ መቀበሪያውን በሊዝ (Lease) ተከራይቶ ማስቀመጥ አለበት? ሊዙስ (Lease) ለስንት አመት ነው? “የሚሊዮኖች ድምፅ ለመሬት ባቤትነት” ዘመቻ ህዝቡ እራሱን ከዚህ ሰብአዊ ክብር ነፋሪ የህውሃት/ኢህአዴግ አዲስ የፖለቲካ ኃይል ምንጭ በምርጫ 2007 ነፃ እንዲያወጣ ያዘጋጀዋል።

በአዲስ አበባ ከተማ በተሰሩት ኮንዶሚኒየሞች የሚኖሩትን እና በመሰራት ላይ ባሉት ውስጥ ለመኖር ተመዝግበው ተራቸውን የሚጠብቁትን ዜጎች ህውሃት/ኢህአዴግ አንድ ለአምስት የሚለውን መዋቅሩን ተጠቅሞ የዜጎችን የምርጫ ፖለቲካ ጸባይ በቆጣጠር በምርጫ 2002 ህውሃት/ኢህአዴግን እንዲመርጡ ለማድረግ ከፍተኛ ጥረት ማድረጉን እናስታውሳለን። ተቃዋሚን ከመረጥህ የተሰጠህን ቤት ትነጠቃለህ፤ ተራህን የምትጠብቅ ከሆነም ቤት አይሰጥህም በሚሉ ሽብርተኛ ማስፈራሪያዎች በማሰራጨት ነበር የህውሃት/ኢህአዴግ ካድሬዎች የዜጎችን የፖለቲካ ጸባይ ተቆጣጥረው ተቃዋሚዎችን እንዳይመርጡ ለማድረግ የሞከሩት። “የሚሊዮኖች ድምፅ ለመሬት ባቤትነት” ዘመቻ ህዝብን ከዚህ አይነት የፖለቲካ ጸባይ ቁጥጥር ነፃ ለማውጣት ጠቃሚነቱ ግልጽ ነው።

በኢትዮጵያ እያንዳንዱ ዜጋ (አርሶ አደሩን ጨምሮ) የመሬት ባለቤት የመሆን መብቱ በህግ ሲደነገግ ብቻ ነው የመንግስት የመሬት ባለባትነት ገደብ ሊደረግለት የሚችለው። የግለሰቦች መብት ማክበር የመሬት ባለቤትነትን መብት ያካትታል። በቋንቋ በተከፋፈለ ክልል ውስጥ የሚገኘው መሬት ብቸኛ ባለቤት የክልሉ መንግስት ብቻ ነው ከተባለ በክልሉ የሚኖሩ ሌላ ቋንቋ ተናጋሪዎች ሂደት ሊባሉ ይችላሉ ማለት ነው። ይኸ እርማት የሚያስፈልገው አደጋ ነው።

ሰላማዊ ትግል ዘመቻዎች ሚናቸው ህዝብን የራሱ ነፃ አውጪ ማድረግ ስለሆነ ይኼም ዘመቻ ለምርጫ 2007 የሚጠበቅበትን አስተዋጽኦ አድርጎ ይሄዳል የሚል እምነት አለኝ። “የሚሊዮኖች ድምፅ ለመሬት ባቤትነት” የሚለውን ዘመቻ ከምር ቁምነገር የሚያስገኝ ዘመቻ ለማድረግ ከተፈለገ እያንዳንዱ ዘመቻ በደንብ ፕላን መደረግ አለበት። ፕላን ሲሰላ ብዙ ነገሮች መስተዋል አለባቸው። ፕላን ማድረግ ማለት ከበርካታ ነገሮች በተጨማሪ የኢትዮጵያ አየር ጸባይ ትንቢያ የሚሰጠውን መረጃ በመጠቀም ዘመቻዎች ዝናብ በማይዘንብባቸው ቀናት እንዲሆኑ ጥረት ማድረግን ሳይቀር ያካትታል። የእያንዳንዱ ዘመቻ ዜና ከፊስ በክ ባሻገር ሽፋን ማግኘት አለበት። በኢትዮጵያ ሰራተኛው፣ ነጋዴው፣ ተማሪው፣ የቢሮክራሲ ሰራተኛው፣ ወ.ዘ.ተ. ዜናው በህትምት ወይም በአየር እንዲደርሰው ለማድረግ የተቻለው ጥረት ሁሉ መደረግ አለበት። እያንዳንዱ ዘመቻ የአገር ውስጥ እና የውጭ ነፃ ፕሬስ እና ድረ-ገጾች፣ የኢቲቪ፣ የቪኦኤ፣ የጀርመን ሬዲዮ፣ የኢሳት ሽፋን እንዲያገኝ አስፈላጊው ጥረት በቅድሚያ መደረግ አለበት። ዘመቻን ለመግለጽ ለህዝብ የሚቀርቡ ምስሎች፣ ዩ-ቲዩቮች ጥራት ሊኖራቸው ይገባል። በዘመቻ ላይ ለግልጋሎት የሚውሉ የድምጽ ማጉያዎች ጥራት እንዲኖራቸው በቅድሚያ ጥረት መደረግ አለበት። ዘመቻውን በፓልቶኮች ማሰራጨት ካስፈለገ የድምጽ እና የምስል ጥራት እንዲኖር በቅድሚያ ማስላት ያስፈልጋል። ይኼ ሁሉ የፕላንሮች ስራ ነው።

በመጨረሻ “የሚሊዮኖች ድምፅ ለመሬት ባቤትነት” ዘመቻ ህገ-መንግስቱ ውስጥ የተደነገጉትን የመቃወም መብቶች በመጠቀም ዲሞክራሲ ግንባታን ለማገዝ የሚደረግ ሰላማዊ ህዝባዊ እንቅስቃሴ ነው። ይኼን ማድረግ ወደ ዲሞክራሲ እና ስልጣን ለመሸጋገር የሚደረገውን ህጋዊ ጥረት የሚያግዝ እንጂ ህውሃት/ኢህአዴግ እንደሚለው ህገ-መንግስት ለመናድ የሚደረግ ግርግር አይደለም። የህውሃት/ኢህአዴግ ፕሮፖዛንዳ ግብ ህዝብን አሸብሮ ፈርቶ እንዲገዛ ማድረግ ነው። መብት ለማስከበር እና የዲሞክራሲ ስርዓት ለመገንባት መፍትሄው ደግሞ አለመፍራት ነው። ስለዚህ በአገር ውስጥ እና ካገር ውጭ የሚኖሩ ዜጎች እና ባለሙያዎች “የሚሊዮኖች ድምፅ ለመሬት ባቤትነት” በሚለው ታሪካዊ ዘመቻ በብዛት በመሳተፍ ማህተማቸውን ማስቀመጥ ያለባቸው ይመስለኛል።